



L-immigranti tas-sekli 16 u 17- Min kienu n-nies u x-xogholijiet kienu jagħmlu?

Alistair-Paul Borġ B.A. (Hons.), M.A.

Ċert li meta nitkellmu dwar l-immigrazzjoni f'pajjiżna l-ewwel ma jiġuna f'mohhna huma dawk il-hafna klandestini jew immigranti irregolari li jinsabu fostna b'mod mill-aktar sfortunat. Tassew li l-immigrant nimmaginawh bhala individwu Afrikan jew Gharbi, ghal kollox differenti mill-Maltin li bit-tama ta' hajja aħjar u minghajr biża' jkun harab mill-oppresjoni u l-faqar ta' pajjiżu u sab ruhu fil-Gzejjer Maltin. Dawn l-immigranti bir-raġun iqanqlu hafna emozzjonijiet fost il-Maltin tal-lum pero' żgur li l-fenomeni ta' l-immigrazzjoni mhux ġdid għall-Gzejjer tagħna.

Is-sekli sittax u sbatax infatti jistgħu jitqiesu bhala żmien meta l-immigrazzjoni lejn Malta kienet qawwija ferm. L-immigranti dak iż-żmien ma kinux Afrikani jew Gharab u ma kinux jitqiesu bhala irregolari, anzi hafna drabi kien l-Ordni ta' San Ġwann stess li nkoragġixxa biex jiġu fostna, l-aktar waqt il-bini tal-Belt Valletta. Tista' tgħid li l-bieċa l-kbira tagħhom kienu Sqallin, Taljani, Franciżi u Griegi pero' wiehed isib ukoll numru konsiderevoli li ġew minn Spanja, it-territorji Olandiżi u anke' l-Ingilterra. Intant, mid-dokumenti tal-Kurja maghrufa bhala l-*Istatus Liberi* naraw li bejn l-1579 u l-1642 total ta' 1760 barrani resqu quddiem l-awtoritajiet tal-Knisja sabiex jagħtu prova li ma kinux miżżewġin u għalhekk ikunu jistgħu jiżżewġu u jissetiljaw f'Malta. Dan it-total huwa tassew konsiderevoli, l-aktar meta wiehed iqis li dan l-ammont jinkludi biss il-barranin li riedu jiżżewġu f'Malta; barranin ohra ġew fostna diġà miżżewġin jew minghajr il-hsieb li jiżżewġu iżda dawn ma jissemmewx fl-*Istatus Liberi*.

Iżda, hawnhekk wiehed jistaqsi; x'kien li ġibed tant immigranti lejn Malta f'dawn iż-żminijiet? X'opportunitajiet ta' xogħol kien hawn fil-pajjiż u għalfejn dawn il-barranin għażlu lill-Malta? Qabel jiġu mwieġba dawn il-mistoqsijiet tajjeb nikkumentaw fil-qosor fuq il-funzjoni u l-hidma ta' l-Ordni ta' San Ġwann f'pajjiżna. Hekk kif il-Kavallieri ġew Malta fl-1530 huma mill-ewwel taw x'jifhmu li l-hajja u l-interessi tagħhom kienu marbuta mal-baħar u għalhekk, fost affarrijiet ohra, għażlu l-Birgu bhala s-sede prinċipali tagħhom u mhux l-Imdina. Din l-importanza lejn il-port u l-attivitajiet kummerċjali tal-baħar komplew urewha wara l-1565 bil-bini tal-Belt Valletta fejn il-Kavallieri prinċipalment kellhom f'mohhom sede aktar komda u attrezzata minn fejn setghu jamministraw il-kummerċ u l-industrija tal-*corso*. Tassew li l-piraterija organizzata kienet attività prinċipali għall-Ordni f'dan il-perjodu u bis-saħħa tagħha hafna Maltin u barranin sabu xogħolijiet varji fuq hafna bastimenti kemm tal-Kavallieri kif ukoll ohrajn privati. Għall-Kavallieri barra minn hekk il-*corso* serva bhala mezz ta' kif titkompla l-krucjata eterna kontra t-Torok u l-Misilmin anke' jekk kien hemm okkażjonijiet meta mhux dawn biss sfaw fil-mira tagħhom! Intant bis-saħħa tal-bini tal-Belt Valletta u l-hafna l-fortifikazzjonijiet u swar li l-Ordni beda jibni minn żmien għall-iehor tista' tgħid li l-industrija tal-kostruzzjoni ukoll kienet dejjem attiva f'dawn iż-żminijiet u għalhekk hafna Maltin u barranin sabu xogħolijiet f'dan il-qasam.

Semmejna li bejn 1578 u l-1642 total ta' 1760 barrani emigraw lejn pajjiżna. Minn dawn 1047 stqarrew x'kien ix-xogħol tagħhom waqt li kienu qed jixhdu quddiem l-awtoritajiet tal-Knisja.

Kif kien mistenni hafna minnhom kellhom xoghol li b'xi mod jew iehor inholoq bis-sahha ta' l-attività ekonomika ġġenerata mill-Kavillieri madwar il-port. B'hekk naraw li kwazi 75% kienu qed iwettqu xoghol fil-qasam marittimu, l-biċċa l-kbira bhala bahrin, bahhara jew kursara fuq il-bastimenti ta' l-Ordni. It-tieni l-akbar grupp, 11% stqarrew li kienu arrwolati fis-servizz militari anke' jekk hafna minnhom xorta kienu qed iservu fuq l-iġfna ta' l-Ordni. Fuq laqta differenti naraw li t-tielet grupp kienu nies tas-snaġja li għażlu l-Malta bhala l-post ideali fejn jipprattikaw is-sengha partikolari taghhom. Hafna minn dawn l-individwi, li b'kollox jammontaw għal 88, sabu residenza u anke' stabbilew ix-xoghol taghhom f'wahda mill-ibliet ta' madwar il-port fejn bis-sahha ta' l-attività ekonomika li kien hemm f'dawn il-postijiet, ix-xoghol taghhom kien ikun aktar mitlub u mehtieg.

Xogholijiet fuq bastimenti

Nghaddu issa biex naraw fid-dettal x'kienu x-xogholijiet fil-qasam marittimu li ġibdu tant barranin lejn pajjiżna. Dawn il-barranin qabel xejn min kienu eżatt? Hafna minnhom kienu żgħażgħ ta' bejn l-20 u t-28 sena li hallew art twelidhom ta' età żgħira sabiex ifittxu fortuna ahjar f'postijiet imbeghda. Ma kinux xi nies edukati hafna u għalhekk mhux ta' b'xejn li l-maġġoranza taghhom spiċċaw jaghmlu xogholijiet ta' natura umli, ngħidu ahna bhal *bahrin* u *bahhara* komuni. Dawn iż-żewġ xogholijiet, filfatt huma l-aktar li niltaqghu maghhom fid-dokumentazzjoni ta' l-*Istatus Liberi* segwiti mill-*kursara* u l-*bonavolji*. Ferm interessanti dawn ta' l-ahhar kienu qaddiefa volontarji li għażlu huma stess biex jaghmlu dan ix-xoghol fatikuż u degradanti bl-iskop li jhallsu d-djun taghhom. Qaddiefa ohra fuq il-bastimenti kienu l-ilsiera u l-habsin, dawn ta' l-ahhar maghrufa bhala *forzati sopra galere*, u għalhekk wiehed jista' jimmaġina kemm kienu ddisprati għax-xoghol dawk li għażlu li jahdmu bhala bonavolji fuq ix-xwieni. Intant mid-dokumentazzjoni nsibu wkoll numru żgħir ta' immigranti li kienu qaddiefa habsin. Kuntrarju għall-bonavolji dawn ma kellhom ebda drittijiet fuq il-bahar u għalhekk, l-istess bhall-ilsiera, kienu jintrabtu bil-ktajjen u jitqaxxrilhom xagharhom u l-mustaċċi. Nistghu ngħidu li dawn l-immigranti habsin żgur li kellhom sentenzi twal hekk kif dawk b'sentenza qasira ma kinux jintbagħtu bhala qaddiefa.

Semmejna li l-maġġoranza ta' l-immigranti li hadmu fuq ix-xwieni u l-galeri ta' l-Ordni kellhom xogholijiet umli; biss insibu wkoll każi iżolati fejn ix-xoghol kien ikun aktar importanti u ta' ċertu pożizzjoni. Insemmu per eżempju *in-nawċieri*, *il-kaptana*, *il-konsulenti*, *l-argużin*, *ir-remolaro*, *il-komet*, *il-viċi-komet*, *l-iskaplu* u ohrajn. X'kien eżatt ix-xoghol ta' dawn il-persuni? In-nawċier kien dak li ġeneralment jiehu hsieb il-vapur inkluz iċ-ċurma u l-merkanzija. Il-konsulenti kienu bahhara esperti mqabbda biex jgħinu lill-kaptana fin-navigazzjoni u t-tmexxija tal-bastiment. L-*argużin* kien jissorvelja x-xoghol tal-qaddiefa bl-użu tas-suffara u l-frosta fil-waqt li r-*remolaro* kien jiehu hsieb il-manutenzjoni ta' l-imqadef. Il-*komet* u l-*viċi-komet*, l-istess bhan-nawċieri kienu jiehdu hsieb iċ-ċurma, il-merkanzija, il-qluġh u l-buq filwaqt li l-*iskaplu* kien bniedem imharreg fl-użu ta' armi żgħar. Fl-ahharnett insibu wkoll immigranti li x-xoghol taghhom fuq il-bastimenti kien dak ta' mużiċisti: *tamburo*, *trombettieri* u *suonatori di ciarmelli*. Jidher li dan ta' l-ahhar kien strument tan-nifs maghmul mill-gilda u bi tliet tubi. L-użu tiegħu kien popolari ferm fuq il-bastimenti ta' l-Ordni f'dawn iż-żminijiet.

Xogholijiet fil-Kamp Militari

Digà għidna li hafna mill-immigranti indikati bhala suldati jew f'xi gradi ohra militari kienu qed jaqdu dmirhom fuq bastimenti ta' l-Ordni jew fuq iġfna ohra privati li wkoll kienu jerhulha għall-avventura tal-*corso*. Bla dubju li l-hajja fuq il-bahar kienet wahda perikoluża anke' għall-vapuri merkantili u għalhekk il-preżenza ta' nies imharrġa militarment kienet essenzjali fuq kull biċċa tal-bahar. Irridu niftakru li jekk bastiment Malti kien jinqabad minn ġifen Turk jew Mislem, l-ekwipaġġ kollu kien jispiċċa ilsir f'xi wahda mill-ibliet tal-Lvant jew tal-Barbarja.

Insibu li minn total ta' 109 immigrant indikat bhala suldat, 76 hadmu fuq il-bahar fil-waqt li sittax biss taw sehemhom fuq l-art. Wisq probabbli dawn ta' l-ahhar kienu nvoluti f'xi wahda mill-hafna kampanji militari li sehew fl- wropa f'dawn iż-żminijiet. Biss l-istess bhall-bahhara,

il-maġġoranza ta' l-immigranti militari kienu jokkupaw gradi inferjuri. Ftit li xejn insibu *bumbardiera* u *surgenti* per eżempju u wiehed biss kellu l-kariga ta' *kap tal-bumbardiera*. Jista' jkun li r-raġuni għal dan kienet li l-biċċa l-kbira tal-barranin li jidhru fl-*Istatus Liberi* huma żgħażaġh fil-bidu tal-karrieri tagħhom fil-waqt li karigi oghla kienu jkunu okkupati minn persuni aktar maturi u ta' età kbira.

Barranin tas-sengħa

Jekk l-immigranti bahħara u militari ngibdu lejn Malta minħabba l-industrija tal-*corso* u l-attività kontinwa fuq il-baħar, l-immigranti tas-sengħa għażlu l-Malta bis-saħħa ta' l-attività ekonomika li l-Ordni gġenera fl-ibliet ta' madwar il-port, il-Belt Valletta, il-Birgu, l-Isla u Bormla. Dan ma jfissirx li nies tas-sengħa ma hadmux ukoll fuq il-bastimenti ta' l-Ordni. Anzi insibu numru mhux hażin minnhom li per eżempju kienu *mastrudaxxi* jew *qalfata* fuq il-vapuri u għalhekk taw is-servizz tagħhom biex isewwu l-bastimenti wara xi battalja jew maltempata. Oħrajn hadmu bhala *kirurġiċi*, *barbiera-kirurġiċi* u anke *koki*. Dawn ta' l-aħħar kienu jsajru u jippreparaw l-ikel, l-aktar ikliet shan, pero' meta dan kien jiskarsa huma kienu jippreparaw gallettini iebsa, ġobon, sardin, żejt, hall u nbid. Il-kirurġiċi u l-barbiera-kirurġiċi mill-banda l-oħra kienu mehtieġa sabiex idewwu u jagħmlu operazzjonijiet fuq individwi wara l-battalji.

Biss kif diġà semmejna, il-maġġoranza ta' l-immigranti tas-sengħa ppratikaw s-sengħa tagħhom fuq l-art. Xi kultant ix-xogħol tagħhom xorta kien ikun relatat mal-qasam marittimu bħal ma kien dak tal-*kurdara* li l-hbula tagħhom kienu jintużaw hafna fuq il-bastimenti. Snajja oħra ffjorixxew bis-saħħa ta' l-industrija tal-kostruzzjoni u hawn insemmu l-*bennejja* fil-waqt li l-preżenza ta' hafna kavallieri sinjuri fl-ibliet wasslet biex ikun hawn suq għal snajja raffinati bħal ma kienu l-*artisti* u l-*argentiera* tad-deheb u l-fidda. Fuq kollox pero' hafna mis-snajja ffjorixxew bis-saħħa tal-htigiet ingenerali tal-hajja ta' l-ibliet. Insemmu hawnhekk lill-*iskarpjana*, il-*ħajjata*, il-*barbiera*, il-*buttara*, l-*ispizjara* u x'naf jien. Numru ta' immigranti mill-banda l-oħra stqarrew li kienu jippratikaw is-sengħa tagħhom f'xi hanut tax-xogħol ta' xi *Maestro*, *'in bottega di tessitore'* jew *'in bottega di buttaro'*. Dan ifisser li f'dawn iż-żminijiet ċertu nies tas-sengħa, aktar sinjuri minn oħrajn, kienu diġà waqqfu hwienet tax-xogħol jew industrijji żġhar li fihom kienu jimpjegaw numru ta' haddiema tas-sengħa.

Xogħolijiet oħra mwettqa mill-immigranti

Minn total ta' 1047 immigrant li nafu l-hidma tagħhom, huma 67 biss li xogħolhom ma kellux x'jaqsam mal-qasam marittimu, is-servizz militari jew is-snajja. Ix-xogħol ta' dawn is-67 madankollu xorta jista' jitqies bhala relatat mal-preżenza ta' l-Ordni fostna, bħal ma kien, per eżempju, dak tal-*qaddejja* li hafna drabi kienu jservu lill-kavallieri u jkunu ilhom f'dan il-mestier sa minn tfulithom. Minbarra dawn insibu żewġ barranin li wettqu xogħol amministrattiv fl-istrutturi ta' l-Ordni, wiehed bhala *skrivani* tat-Teżorerija u l-iehor bhala *segretarju* tal-kavallieri. Insibu wkoll immigrant imniżżel bhala *massar*, ix-xogħol ta' dan kien li jissorvelja artijiet kbar rurali li hafna drabi kienu jkunu proprjetà ta' l-Ordni. Finalment insibu wkoll lill-*barberotto*. Dan kien ikun student ta' l-aħħar sena tal-medicina li fost l-oħrajn kien jitharreġ waqt li jgħin lil xi tabib.

Konkluzjoni

B'hekk tajna harsa hafifa lejn uhud mix-xogħolijiet li wettqu mill-immigranti li ġew fostna fis-sekli sittax u sbatax. Żgur li l-varjetà ta' dawn ix-xogħolijiet turi biċ-ċar kemm dawn il-barranin għenu biex il-Gżejjer Maltin jiżviluppaw minn kull lat, l-aktar fl-oqsma soċjali u ekonomiċi. Diġà semmejna li hafna minnhom stabbilew ruhom fl-ibliet ta' madwar il-port, fejn ix-xogħol tagħhom kien l-aktar ikkoncentrat, u fil-fatt dan wassal biex jinholqu differenzi kbar bejn l-ibliet u l-irhula rurali. Wiehed minn dawn l-irhula kien Hal Qormi li minkejja li kien avvanzat aktar minn irhula oħra f'dawn iż-żminijiet, l-iżvilupp tiegħu xorta ma jistax jitqabbel ma' l-ibliet ta' madwar il-port. Fir-raħal, wara kollox ftit li xejn kont issib barranin u dan jidher biċ-ċar mill-atti taż-żwieġ ta' bejn l-1563 u l-1634. Hdax -il barrani biss resqu biex jizzewġu fil-parroċċa ta' San Ġorġ f'dawn iż-żminijiet u wara li għamlu dan, huma rabbew familja u għamdu t-ftal tagħhom f'Hal Qormi.

Referenzi

- 1) A.C.M. - *Status Liberi* (31 volum) (1579-1642)
- 2) Arkivji Parokkjali Hal Qormi - magħmudijiet, żwigiġiet u mwiet (1563-1634).
- 2) Borg A.P. "Qormi 1560-1635: A Demographic Overview" B.A. (Hons.), 1999.
- 3) Borg A.P. "Migration and Mobility in Early Modern Malta- The city of Valletta as a case-study" M.A., 2003.
- 4) Grima, J.F., "The Galley Squadron of the Order of St John: Its Organisation between 1596 and 1645." M.A., 1975.